

## आकाशवाणी ईटानगर

**Time : 7:45 PM Duration - 5 mnts 16-05-2012**

मुख्य मंत्री नाबम तुकी ने आठ यूरोपीयन देशों के राजदूतों के राज्य के दौरे पर आने पर कहा है कि इससे विश्व के दूसरे विकसित देशों के साथ राज्य का संबंध गठित करने और निवेश के लिए रास्ता खुलने की उम्मीद है। सरकारी अधिकारियों के साथ बातचीत में श्री तुकी ने कहा राज्य के भविष्य के लिए ये एक नई शुरुआत होगी। यूरोपियन संघ के प्रतिनिधियों वाले इस दल के आज शाम ईटानगर पहुँचने की खबर है। इस दौरान ये राजदूतों का दल कल राज्य के विधानसभा अध्यक्ष, राज्यपाल, विभिन्न पार्टी प्रतिनिधियों, राजीव गांधी विश्व विद्यालय के उप-कुलपति, शैक्षिक कर्मचारियों और छात्रों के साथ बैठक करेंगे। वे आगामी 18मई को जिरा का भी दौरा करेंगे।

-----

अरुणाचल प्रदेश राज्य लोक सेवा आयोग ने आज Combined competitive परीक्षा का परिणाम घोषित कर दिया है। परीक्षा में विभिन्न पदों के लिए चयनित कुल छब्बीस प्रतिभागियों को उत्तीर्ण घोषित किया है। शानिया कायेम मिजे ने इस परीक्षा में सर्वश्रेष्ठ स्थान हासिल किया है।

राज्य लोक सेवा आयोग ने रेंज फोरेस्ट अधिकारियों के लिए लिखित परीक्षा की तारीखों की घोषणा कर दी है। ये परीक्षाएं आगामी बीस से छब्बीस मई तक देरा नातुंग महाविद्यालय और किंग कप पब्लिक स्कूल में आयोजित होंगी।

-----

जल विद्युत विभाग के विधायी सचिव आर.टी. खुंजुजु ने कहा कि आम सुनवाई में सुरक्षा बलों की तैनाती सिर्फ सुरक्षा उपाय के लिए की है, न कि किसी को धमकाने के लिए। उन्होंने कहा कि आम सुनवाई किसी भी परियोजना के लिए जरूरी और नियमित प्रक्रिया है। उन्होंने कहा कि खुली चर्चा में शामिल होने के लिए राज्य सरकार लोगों का स्वागत करती है।

-----

राजधानी क्षेत्र के एक रेस्ट्रॉ के मालिक बसंत महापात्र की बीस महीने की बच्ची का कल रेस्ट्रॉ के एक कर्मचारी द्वारा अपहरण कर लिया गया। राजधानी क्षेत्र पुलिस अधीक्षक हिबू तमांग ने बताया कि महापात्र ने बिना जाँच पड़ताल किए सत्ताईस वर्षीय उस कर्मचारी को गत सोमवार को काम पर रखा था। मामला दर्ज करने के बाद, निरजुली पुलिस स्टेशन ओ०सी० तापा हाबुंग के नेतृत्व में पुलिस ने खोज अभियान शुरू कर दिया है, लेकिन बच्ची का अभी तक पता नहीं चल पाया है।

-----

ईस्ट सियांग जिले के बिलट बामिन गाँव में कल Etor त्यौहार का आयोजन किया गया। त्यौहार में कला एवं संस्कृति तथा खाद्य एवं नागरिक आपूर्ति मंत्री कामलुंग मोसंग सहित स्थानीय विधायक तांगोर तापाक और सरकारी अधिकारियों ने हिस्सा लिया। लोगों को संबोधित करते हुए श्री मोसंग ने युवाओं से विनाशकारी कार्य को छोड़ने और नवीन विचारों से समाज को आगे बढ़ाने को कहा है। समाज में बढ़ती बन्दूक कल्चर, नशा आदि प्रवृत्तियों पर दुख जताते हुए श्री मोसांग ने अभिभावकों से अपने बच्चों को सही दिशा में ले जाने के लिए दिशा निर्देश देने की सलाह दी। उन्होंने युवाओं की आर्थिक स्थिति को कृषि तथा बागवानी के जरिए बढ़ाने को भी कहा। अपने संबोधन में स्थानीय विधायक तांगोर तापाक ने उम्मीद व्यक्त की कि राज्य सरकार क्षेत्र के चहुमुखी विकास के लिए १२वीं पंचवर्षीय योजना के दौरान पर्याप्त धन मुहैया करायेगी।

-----

ऑल मेम्बा छात्र संघ ने बिजली विभाग से मेचुका सव-डिवीजन में बिजली की आपूर्ति करने का आग्रह किया है। संघ का कहना है कि स्थानीय लोगों को रोशनी के लिए केण्डल या मिट्टी के तेल पर निर्भर रहना पड़ता है।

-----

पासीघाट के मेबो अंचल के गोपोक गांव में कल एक एसपीटी भवन में आग लग जाने से पांच लोगों की मौत हो गई और एक व्यक्ति बुरी तरह से घायल हो गया। कल सुबह लगभग बारह बजे आग दुर्घटना में घायल मकान मालिक अतिंग यिरांग को पासीघाट के जनरल अस्पताल में भर्ती करवा दिया गया।

-----

ऑल अरुणाचल प्रदेश Wild Life सोसायटी ने राज्य सरकार से हाल ही में लोअर सुबनसिरी जिले में हुई आग दुर्घटना से प्रभावित 54परिवारों को सहायता मुहैया कराने की अपील की है। मुख्यमंत्री को सौंपे प्रतिवेदन में सोसायटी ने कहा कि क्षेत्र में बाँस के पेड़ में फूल खिलने के कारण स्थानीय गिरजा घर, आंगनवाड़ी कार्यालय, सामुदायिक हॉल और स्कूलों में शरण ले रहे हैं। प्रभावित परिवारों को गृह निर्माण के कार्य में दिक्कतों का सामना करना पड़ रहा है। सोसायटी ने ये भी कहा कि गोदामों में आग लग जाने से स्थानीय लोगों को राशन की कमी का भी सामना करना पड़ रहा है।

-----

राष्ट्रपति प्रतिभा देवीसिंह पाटील ने मीडिया से महिलाओं, लड़कियों और बच्चों से जुड़े सामाजिक मामलों में संवेदनशीलता बरतने को कहा। कल नई दिल्ली में एक समारोह में राष्ट्रपति ने कहा कि दहेज, बाल विवाह, कन्या न्रूण हत्या और बालिकाओं की हत्या का समाज पर बुरा असर पड़ रहा है और मीडिया इन समस्याओं के बारे में जागरूकता फैला सकता है।

-----

केंद्र सरकार ने गरीबी के संबंध में अनुमान लगाने के तौर-तरीकों और गरीबों की पहचान करने के ढंग में संशोधन के लिए एक तकनीकी समूह बनाने का फैसला किया है। यह समूह गरीबी के विभिन्न आयामों और संकेतों पर ध्यान देगा ताकि गरीब और वंचित लोग सरकारी कार्यक्रमों और योजनाओं का लाभ प्राप्त कर सकें। नियोजन, विज्ञान और टेक्नोलॉजी राज्य मंत्री डॉ अश्विनी कुमार ने आज लोकसभा में एक लिखित उत्तर में यह सूचना दी।

-----

### **और अब मौसम -**

मौसम विभाग के अनुमान के अनुसार अगले चौबीस घंटों के दौरान ईटानगर में सामान्य रूप से आसमान में बादल छाये रहने और मौसम शुष्क रहने की संभावना है और आस पास के क्षेत्रों में गरज के साथ छीटे पड़ने की संभावना है। राजधानी ईटानगर में आज का अधिकतम तापमान तीस दशमलव दो डिग्री सेल्सियस और न्यूनतम तापमान सौलह दशमलव नौ डिग्री सेल्सियस रिकॉर्ड किया गया। जबकि पिछले चौबीस घंटों के दौरान तीन दशमलव चार मिलीमीटर बारिश दर्ज की गई।

---